

Цане Ризески

НИКИТА

ЗАЛУДНО ПИШУВАЊЕ

ТОЛКУ ПЕСНИ НИЗ ВЕКОВИ
А СИТЕ ЌЕ ЗАВРШАТ
ВО ЕДНА ОД НИВ

СУШТИНА НА ПОСТОЕЊЕТО

ДРАГ ПРИЈАТЕЛЕ
СЕТА СУШТИНА НА ПОЕЗИЈАТА
СЕ СВЕДУВА НА ЕДНО
КАКО ДА СЕ КАЖЕ
СИЛЕН ОД ПОМИСЛАВА
БИ СЕ ОСМЕЛИЛ ДА РЕЧАМ
СЕТА СУШТИНА НА УМЕТНОСТА
И НЕ БИЛ ВАЖЕН ЧИНОТ
ВАЖЕН БИЛ НАЧИНОТ
ПРЕКУ БОЈАТА ЗВУКОТ ЗБОРОТ
ДА СЕ СОЗДАВААТ ДЕЛА
НИЗ ВЕКОВИ
ДОБРО ЗАПОМНИ
СЕТА СУШТИНА
НА ПОЕЗИЈАТА УМЕТНОСТА
СИЛЕН ОД ПОМИСЛАВА
БИ СЕ ОСИЛИЛ ДА РЕЧАМ
СЕТА СУШТИНА НА ЖИВОТОТ
СЕ СВЕДУВА НА ЕДНО
КАКО ДА СЕ ЖИВЕЕ
И НЕ БИЛ ВАЖЕН КОРЕНОТ
ВАЖЕН БИЛ ПЛОДОТ
ПРЕКУ ЛЌУБОВТА ОМРАЗАТА
ПРЕКУ ОЧАЈОТ
ДА СЕ СОЗДАВААТ ДЕЛА
НИЗ ВЕКОВИ
ДРАГ ПРИЈАТЕЛЕ

НИКИТА

ПАТУВААТ МОИТЕ ЗБИРКИ ПОЕЗИЈА
МОИТЕ КРОКИ СТИХОВИ
ПАТУВА И МОЈОТ НЕНАПИШАН РОМАН
ШТО ДОЛГО ГО ГОНЕВ ОД СЕБЕ
КАКО БОЛЕСТ ШТО ПРИТИСКА
ПАТУВААТ И МОИТЕ НЕРОДЕНИ ДЕЦА
КАКО ЗМЕЈОВИ ШТО ВИСОКО ГИ КРЕВА
МОЈОТ ЕДНОРОДЕН СИН
ПАТУВААТ И ТВОИТЕ ВОЈНИЦИ
НИКИТА
КАКО ТВОИТЕ ГУЛАБИ
ШТО ВИСОКО ГИ ЛЕТАШ
ОД ТВОЈАТА РОМАНСКА МАНСАРДА
ВО ГОТСКИ СТИЛ
ПАТУВААТ И ТВОИТЕ СЛЕПЦИ
СО ПОЛНА КОЛИЧКА ОЧИ
ОД КОЈА СЕ НАСИРААТ И ТВОИТЕ
ПАТУВА И ТВОЈАТА ПТИЦА
ГОЛЕМА БЕЛА
КОЈА НА НЕБОТО
ЈА НЕСЕ МЕСЕЧИНАТА

ДИЈАНА

НЕМА НИКОГАШ ДА ГО ВИДАМ
ПАРИЗ
КРАТКИ СЕ МОИТЕ ПАТИШТА
ДИЈАНА
ТЕШКИ ВОЗДИШКИ
ДОЛГИ ТРЕПЕРЕЊА
ПОМНИШ ЛИ
ЗА ЧИСТАЧОТ НА ПАРИСКИТЕ УЛИЦИ
И НЕГОВАТА ЖЕТВА
НА ЖИТОРОДНИ ПОЛИЊА
ШТОМ ЗАТВОРЕЛ ОЧИ
ВАНГОВИТЕ ПОЛИЊА ВО АРОЛ
НЕЖНИ СЕ ТВОИТЕ РАЦЕ
ДИЈАНА
ЗА ДОПИРИ МИЛУВАЊА
ПРЕНЕЖНИ ЗА ОДБРАНА
ОД ПОВТОРЕНИОТ ГРАБЕЖ
НА ПАРИС
ВО ПРЕГРАТКИТЕ НА СМРТТА
ОВОЈПАТ ТВОЈА
РАЗРУШЕНИ СЕ СТОЛБОВИТЕ
НА ТРОЈА
РАЗОРЕН Е ДРЕВНИОТ ГРАД
ЗАПАЛЕНИ КУЌИ
ПОТОПЕНИ КОРАБИ
ВИЈАТ СИРЕНИТЕ
ПО ПАРИСКИТЕ УЛИЦИ
ТВОЈАТА СМРТ КАКО ВЕСТ
ГО ПОПЛАВУВА СВЕТОТ
СЕ ПАЛАТ ВЕСТВАЛСКИТЕ ОГНОВИ
НАВЕДНАТИ ГЛАВИ СОЛЗИ
ТЕШКИ ЧЕКори
НЕМА НИКОГАШ ДА ГО ВИДАМ
ПАРИЗ

НИТУ ПАРИЗ ТЕБЕ
НИКОГАШ ВЕЌЕ
ДИЈАНА

КОБА 2

НА НЕНАД СТОЈАНОВСКИ

САМО КАМЕНОТ ЛИ
ДА ГО ДРОБАМ
ЗА ВРОВОИ ДА ДОПРАМ
КОГА КОГА - ТОГАШ
ЌЕ ЗАГЛИБАМ ВО КАЛТА
НА ГРЧКИТЕ КИПАРИ
ЗА ПОДОЦНА
ВО НЕА ДА ВАЈАМ
И КОИ ЛИ ДЕМОСТЕНИ
МЕ ТУРКААТ НА ШТИЦИТЕ
СЕНЕШТО ДА ЛАФАМ
НАПРАЗНО
АБРЕ ГОДИЊЕ НАПОЛНИВ
СТРОЕН МАЖ НА УБОСТА
А НИТУ ЕДНАШ ДА ЗАСКИТАМ
ПО НЕЗНАЈНИ ПАТИШТА
ДА СЕ НАДИШАМ
СВЕЖЕСТ ВОЗДУХ ОД ГОРИТЕ
И КОИ ЛИ АРЛЕКИНИ
МИ СПРЕМААТ РУВА
ДА МЕ ПОДГОТВАТ
ЗА ПОСЛЕДНИОТ ЧИН
ОД „СМРТНА ПОСТЕЛА“
ВО ПРАВО БЕШЕ ИЉА
„ПРЕТСТАВИТЕ УМИРААТ“
А НЕ БИ ЧОВЕКОТ
И ЈАС КАКО ТАКОВ

НО КАДЕ ТИ Е ДОСЛЕДНОСТА

ЛЕСНО ТИ Е ТЕБЕ
ЌЕ СЕ КАЧИШ ГОРЕ ПО ПЛАНИНИТЕ
КАКО ЕДЕН ОД БОГОВИТЕ НА ОЛИМП
И ЌЕ МЕДИТИРАШ
ВО ПОВРЕМЕН РАЗГОВОР
СО ШАРПЛАНИНСКИТЕ ОВЧАРИ
ВО ПОТРАГА ПО ЈУНАЦИ
ЗА ТВОИТЕ СОВРШЕНИ ДЕЛА
И ТОЛКУ
ОТКАКО ЌЕ СЕ НАДИШЕШ
СВЕЖЕСТ ВОЗДУХ ОД ГОРИТЕ
ЌЕ СЛЕЗЕШ ДОЛУ
КНИЖЕЈЌИ ГО ДОЖИВЕАНОТО
ВО ЛИТЕРАРНА БЛАГОСТ
СТРЕМЕЈЌИ КОН ПЕРФЕКЦИЈА
И ЌЕ УСПЕЕШ ВО ТОА
НО КАДЕ ТИ Е ДОСЛЕДНОСТА
КОН ЈУНАЦИТЕ
И ТВОИТЕ ЧИТАТЕЛИ
КАДЕ Е ТВОЈОТ КЕЛТСКИ КАМЕН
И КОЛКУ ПАТИ ГО ИМАШ ФРЛЕНО
ВО КУПОТ ЗА МОГИЛА
ИМАШ ЛИ ЛУЗНА
ОД ТВОЈАТА ЖДРЕБИЦА
КАКО ДОКАЗ ЗА ЉУБОВ
НЕЈЗИНА ШАРА
ТИ ЛЕЖИ ЛИ ПЕС ПОД КРЕВЕТОТ
КАКО ШАРПЛАНИНЕЦОТ НА ПАЈО
ШТО ПЛАЧЕ ПО ПЛАНИНИТЕ
ИМАШ ЛИ ТЕЛО
КАКО ШТИТ ОД ЗЛАТО
ДА ГО АБИШ ОД БАКНЕЖИ
ИЛИ ПАК МОЖЕБИ
ДОВОЛНО ТИ Е ГОЛЕМИНАТА

ШТО ПРИРОДАТА ЈА ДАВА
ОДБИРАЈЌИ ТЕ ТЕБЕ
ДА ЈА ТОЛКУВАШ
И НА КРАЈОТ
ТРЕБА ДА СИ ЗАДОВОЛЕН
ШТОМ ЗА ДОБРИ ДЕЛА
ТРПИШ УДАРИ
ОД ШАРПЛАНИНИ
И ОД МОЈАТА ПРИРОДНА СКЛОНОСТ
КОН ДОСЛЕДНОСТ

ПРЕДАВСТВО

СЕ ПРЕДАЛ ЛИ МОЈОТ ПРИЈАТЕЛ
ВО ЕДЕН РЕЖИМСКИ ВЕСНИК
НАПИШАЛ ПАНЕГИРИК
ЗА ВОЛКОТ И СТОТЕ ЈАРИЊА
ОТВОРАЈЌИ ГИ ЗА СЕБЕ
СИТЕ ВРАТИ
НА АКАДЕМСКИТЕ ХРАМОВИ
НИЗ КОИ ВО ПРАВ И МЕМЛА
ПОКРАЈ МРТВИ
СЕ РЕДАТ ЖИВИ КИПОВИ
ВО ВЕЧНА РАСПРАВА
ЗА ЈАЗИКОТ И НАШАТА ПОСТОЈБИНА
ЗАТВОРАЈЌИ ГИ ЗА СЕБЕ
СИТЕ ВРАТИ
НА СТАРИТЕ МЕАНИ
ВО КОИ НИЗ ЖИВА РАСПРАВА
СПОРИМЕ ЗА УБАВОТО
ВО УМЕТНОСТА
СТО БИСЕРИ НА ЕДЕН КАМЕН
РАЦИНЕ
СТО ЈАГНИЊА НА ЕДЕН ВОЛК
ПРИЈАТЕЛЕ
ГОЛЕМ ЗАЛОГ ЗА УБИСТВО
МАЛ ЗАЛАК ЗА ПРЕДАВСТВО
ВЕЧНО РАСПНАТ МЕЃУ ОНА
ШТО ГО ПРАВИШ
И ОНА ШТО ГО ПИШУВАШ
ДА ВЕЛИЧАШ ТУЃО ПИСМО
ЗА ДА ГО ОБЈАВИШ СВОЕТО
ДРЖЕЈЌИ ГО НАПНАТ ЛАКОТ
А СТРЕЛАТА ДА ТИ МИРУВА
ВОЛЧЈА ЧЕЛУСТ
ВО БЕЛИ ПОСТЕЛИ
МЕ ПРАЛ ЛИ МОЈОТ ПРИЈАТЕЛ

КОМУ СЕГА ДА МУ ПЕАМ
И ЗОШТО ДА ПИШУВАМ

РАЧЕН БЕЗ

СЕДИМЕ И МЕЗИМЕ
ПИЕЈЌИ ДОМАШНА РАКИЈА
ОД ПРЕКРАСНИ ВИЕНСКИ ЧАШИ
СО МОЈОТ ДРАГ ПРИЈАТЕЛ
ВЕЛИЧЕЈЌИ ЈА НИВНАТА УБАВИНА
НИВНИОТ РАСКОШЕН ГЛАМУР
ЗА ОДНЕНАДЕЖ ДА РЕЧЕ
НЕ БИ ЈА ПРОБАЛ
СЕКОЈА КОКОШКА
КОЈА БИЛО ПИЈАЧКА
КОЈА БИЛО ЖЕНА
ОДБИРЛИВ СУМ ВО НАСЛАДИТЕ
НЕКА НЕМА...
ЈАС МУ ОДОБРУВАМ
НИШАЈЌИ СО ГЛАВАТА
СМЕШКАЈЌИ СЕ НАВРАПИТО
БЕЗ ДА ИЗУСТАМ ЗБОР
ДА НЕ МУ ОПИРАМ
НО ДЛАБОКО ВО СЕБЕ
СО МИСЛА И НАУМ
ГО ОДРЕКУВАМ ПРИЈАТЕЛОТ
НАЛЕВАЈЌИ МУ ЈА ЧАШАТА
И ОСТАВАЈЌИ ГО ТАКА
ДА ЈА ПОДИГА
И ДА ЉУБИ
ПРЕКУ НЕА
НЕПОЗНАТА ВИЕНСКА ДЕВОЈКА
ШТО ЈА СОЗДАЛА

СТИЛСКИ ВЕЖБИ

ДА ЗАПОЧНАМ ВО СТИЛОТ НА
КАВАФИ
СРАМЕЖЛИВ БИЛ ТИП
ПОВЛЕЧЕН ВО СЕБЕ
ДО НАЈСКРОВИОТ ДЕЛ
СО РАСКОШЕН ВЕТЕР
НИЗ АТЛЕТСКИ ГРАДИ
И ЛАДИЛО В РАЦЕ
ЗА МОМИНИ

ДА ПРОДОЛЖАМ ВО СТИЛОТ НА
СТАНЕСКУ
ПАВТААТ БЕЛИ ГУЛАБИ
ВИСОКО НАД РОМАНСКИ МАНСАРДИ
ВО ЕДЕН ГОЛЕМ КРУГ
НЕСЕЈЌИ ЈА МЕСЕЧИНАТА
НА РОСНИ ТРЕВИ
ЛЕЖАТ МРТВИ ВОЈНИЦИ
СИТЕ ПОДГОТВЕНИ
ЗА ЧАС ПО АНАТОМИЈА

ДА ЗАВРШАМ
ВО СОПСТВЕН СТИЛ
И ЗА ТАА ВРСКА
ОД ШАРЕНИ БОИ
СО ПРЕЛИВИ НА ЗАЛЕЗ
ПОТРЕБНИ СЕ ГРАДИ
ЗА РАСКОШНО ТЕЛО
ФУСТАНИ ОД СЕДЕФ
ГРИВА ОД КОСИ
ДО БУТИНИ

СИТЕ ТИЕ НАС

СИТЕ ТИЕ НАС
ПО МАЛКУ НЕ ИЗИГРАЛЕ
ОВИДИЕ И ДАНТЕ
ЕСЕНИН И ЕЗРА
КОВАФИ И НИКИТА
ТИЕ ХРАБРИ РИЦАРИ
НА БЕЛИ КНИГИ
ШТО ОДНЕКАДЕ КРИШУМ
НИ СЕ ПОТСМЕВААТ
ОСТАВАЈЌИ ЈА ПРАВТА
ДА НИ ПАЃА
ОД КОЊСКИ ИМ КОПИТА
НИЗ СИТЕ ТЕМНИ ШУМИ
МОВТА ДА СЕ ПЛАСТИ
НА СТОЛЕТНИ СТЕБЛА
ПРОБАМЕ ЛИ В ЧАС
ДА И СЕ ДОБЛИЖИМЕ
НА НИВНАТА АУРА
СИТЕ ТИЕ НАС
ПО МАЛКУ НЕ ПРЕЗРЕЛЕ

ЗБОГУМ НА РЕВОЛУЦИЈАТА

ДОБРО ЗНАМ
ИЗЛИТЕНИ СЕ СИТЕ ФРАЗИ
ПОМИСЛИ И НАМЕРИ
ЗА НЕКАКВА РЕВОЛУЦИЈА
НА КРАЈОТ ОД ВТОРИОТ МИЛЕНИУМ
НА ПОЧЕТОК ОД ТРЕТИОТ
ДОБРО МИ Е ПОЗНАТО
КОГА САКАМ НЕШТО ДА МЕНУВАМ
НИЗ КРВАВИ ТРАГИ
И ЧИСТО ИЗГОВОРЕН ЗБОР
НЕМА ТЕЖИНА ЗНАК
НЕМА ПОРАКА
ОДГЛАС ВО ПЛАНИНИТЕ
НАДВОР Е ТОЛКУ ТИВКО
СТИВНАЛ ВЕТРОТ
ПЕЧЕ СОНЦЕТО ОД ОЗОНСКАТА ДУПКА
ГО ПАЛИ ВАНГОГОВОТО ЖИТО
ИХААТ КОЊИТЕ НА НИКИТА
ПО АМФИТЕАТРИТЕ И ПОЛИЊАТА
КРЕВАЈЌИ СЕ УГОРЕ
СПУШТЕНИ СЕ ТЕШКИТЕ ЗАВЕСИ
НАД СТАРИТЕ ИЗЛИТЕНИ ЕДРА
ВИСАТ АРЛЕКИНИ
ЧКРИПИ ЧЕКРЕКОТ
ПОПУШТААТ ШТИЦИТЕ
РАЗЈАДЕНИ ОД БУБАЧКИ
И ТЕШКИ ЧЕКОРИ
САМО ПРАВ ВО СНОПОТ
ОД ГУСТА СВЕТЛИНА
НА МИНАТИ ПРОБИ
ЗГАСНАЛ ОГНОТ НА ВЕСТВАЛКИТЕ
ОЧАЈ И ЛУДИЛО

КРВАВИ РАПСОДИИ

ВО СЕКОЈ АНГЛИЧАНЕЦ
СИ ЧУЧНАЛ ПО ЕДЕН ИРЕЦ
СО НАДЕЖ ДА НОЌИ
ВО НЕГОВАТА УТРОБА

СЕ УШТЕ ГО БЕРАТ ПАМУКОТ
ПО ЛУИЗИЈАНСКИТЕ ПОЛИЊА
КРВАВИТЕ РАЦЕ НА ЦРНЦИТЕ
НО СЕГА БЕЛИ ДЕВОЈКИ
СЕДАТ ВО ЦРНИ СКУТОВИ
ПАФТАЈЌИ СО ЛАДИЛА

ПО КАВКАСКИТЕ ПЛАНИНИ
СКОКААТ ЧЕЧЕНЦИ
ПОГОДЕНИ ОД БОМБИ
ДОДЕКА РУСКИТЕ МАЈКИ
ГИ УСПИВААТ ДЕЦАТА
ПЛАШЕЈЌИ ГИ СО НИВ

ИЛЈАДНИЦИ КУРДИ
ПОЛЕГНАТИ ПОПАДИНИ
ЈА СОНУВААТ ЗЕМЈАТА
ШТО НЕКОГАШ ИМ БИЛА
СПРУЖЕНА НА ДЛАНКА

НЕМИРНИТЕ БАСКИ
СЕ ПЕЧАТ НА ЖЕШКИ ПЕСОЦИ
ДОДЕКА НЕ ГО КРЕНАТ
БРАНОТ ВО НИВ

ЕВРЕИ ЕРМЕНЦИ МАКЕДОНЦИ
И МНОГУ ДРУГИ
НАРОДИ И ЕТНИКУМИ
МИНАТИ ИМПЕРИИ

ДРЖАВИ И ЦАРСТВА
КУЛИ ВАВИЛОНСКИ

ОДМАЗДА

ПО ВАРВАРСКАТА ГОЗБА
ПОЛЕГНАА ПО ПАДИНИТЕ
ДА ПОЧИНАТ
ТОЛКУ ОСИЛЕНИ
ШТО СО ОТКОРНАТИТЕ СТЕБЛА
ОД РИДОТ
СИ ГИ ЧЕПКАА ЗАБИТЕ
РАСТЕРУВАЈЌИ ОБЛАЦИ
СО ВОЗДИШКИ
ДОДЕКА НИВНИТЕ ЖЕНИ
ВОЛУЛКИ ОД РАЦЕ
ГИ УСПИВАА ДЕЦАТА
НИВНИТЕ НАСЛЕДНИЦИ
КОГА ДОЈДОВМЕ ДО НИВ
БЕА ПОЗАСПАНИ
СО ОРОСЕНИ ЧЕЛА
И НАДУЕНИ МЕШИШТА
БЕЗГРИЖНИ ЗА НАШАТА ОДМАЗДА
ШТО СО ГОДИНИ НАНАЗАД
ЈА КОВЕВМЕ
ВО МРАЧНИТЕ ШУМИ
НА НАШИТЕ ПРЕДЦИ
САМО УДАР ОД МЕЧ
ВО РАЗГОЛЕНИ ГРАДИ
И ДЕТСКИ ПИСКОТНИЦИ
КОЈ ЛИ ОД НАС
ЌЕ ЈА ЧЕКА
НИВНАТА ОДМАЗДА

РЕЧНИ СОСЕДИ

ИМ ФРЛАМЕ СТЕБЛА ПО РЕКИТЕ
ОД НАШИТЕ БУЈНИ ШУМИ
ТИЕ СМРЗНУВААТ
ИМ ПРАЌАМЕ СВЕЖА ХРАНА
НА ШИРОКИ СПЛАВОВИ
ТИЕ ГЛАДУВААТ
ИМ ПУШТАМЕ ЛОЗИ ВИНА
ВО ГОЛЕМИ МЕШИНИ
ТИЕ ЖЕДНЕАТ
МЕЛЕМ БИЛКИ СОЧНИ ТРЕВКИ
ЗА РАНЕТИ ИМ ВОИНИ
ШТО КРВАРАТ
ГИ БУДИМЕ ДА НЕ ЧУЈАТ
СО ТРУБИ И ФАНФАРИ
ТИЕ НЕМЕАТ
САМО ДОЖДОИ СЕГА МОЖАТ
И ВОДИТЕ ШТОМ НАДОЈДАТ
ДА НЕ ЗДАВАТ
ДА НЕ ЗГРНАТ
И ПОМИРАТ

НА ЗЕМЈАТА

ГИ ДАДЕ СВОИТЕ ПЛОДОВИ
СПИЈ СЕГА БЕЗГРИЖНО
ВО ОКОТО НА СНЕГОТ
ДОДЕКА СО КАМЕНО РЕБРО
НЕ ТЕ ПРЕВРТАМ

НА ЖЕНАТА

ПЛАЧЕШ ОД ЗАРОДИШ
СО ВЕКОВИ
ДОДЕКА ВЕТРОВИ СИЛНИ
НЕ ТЕ ОПЛОДАТ
СО МОЕТО СЕМЕ
ДОДЕКА ГО ДАВАМ

НА МАШИНАТА

ЈА ЗАВРШИ СВОЈАТА РАБОТА
НАПРАВИ ТОЛКУ ДВИЖЕЊА
ШТО СЕГА МОЖЕШ ДА МИРУВАШ
ДОДЕКА ПОВТОРНО
НЕ ТЕ ВКЛУЧАМ

СЕБЕСИ

СЕ НОСИШ СО ВРЕМЕТО
НИЗ РЕЧНИ ПОРОИ
ОД БУРНИ ПРИТОКИ
СО ГОЛО ТЕЛО
ЗА КАМЕНИ ТОВАРИ

РОПСКИ

ТИЕ ЖИВЕАТ
ДОДЕКА НИЕ ИМ СЛУЖИМЕ
НИЗ ЖИВОТОТ НАШ РОПСКИ

ТИЕ МИСЛАТ
ВИСТИНСКИ ЖИВЕАТ
ДОДЕКА НИЕ ИМ СЛУЖИМЕ
НИЗ ЖИВОТОТ НАШ РОПСКИ

ТИЕ УМИРААТ
ДОДЕКА НИЕ ИМ СЛУЖИМЕ
КАКО ГРОБАРИ ЗА КРАЈ
НИЗ ЖИВОТОТ НАШ РОПСКИ

КОГА ЕДНАШ
И ЗА НАС ЌЕ ИМА УМИРАЧКА
ЗА ЖИВОТОТ НАШ РОПСКИ
БЕРТОЛДЕ БРЕХТЕ

НЕМОЌНИ ЗА ДЕЛА

НЕМОЌНИ ЗА ДЕЛА
ИЗМИСЛУВАМЕ ЗБОРОВИ
НЕБАРЕ БОГОВИ
ШТО УМОРНИ ОД ГРАДБИ
ПОЛЕГНАЛЕ ПО ПАДИНИТЕ
ЖЕЛНИ ЗА МУДРУВАЊА
НЕБАРЕ СВЕТЦИ
ПО ВЕЧНА ПОТРАГА
НА ДРЕВНИ КНИГИ И ЈАЗИЦИ
СПАСУВАЈЌИ СИ ГО РОДОТ
ОД ИСЧЕЗНУВАЊЕ
НЕБАРЕ СИЛНИ
ШТО ПО ДНЕВНИ ВЕСНИЦИ
ПОСЛАЛЕ ВОЈСКИ
ОД ОЛОВНИ РЕДОВИ
НЕБАРЕ ШУТИ

НИКОГАШ НЕ СУМ ТЕ ГОНЕЛ

НИКОГАШ НЕ СУМ ТЕ ГОНЕЛ
ПО УБАВИ ПРЕДЕЛИ
ПО ПЕСОЧНИ ПЛАЖИ
ДЛАБОКИ ШУМИ
ГОРСКИ ИЗВОРИ
СО ТЕБЕ ДА СУМ БИЛ
СЕКОГАШ СПРЕМЕН
ДА СЕ СПРУЖАМ
ПРЕД ТВОИТЕ СКУТОВИ
ПОСТЕЛИ БЕЛИ
ПУРПУРНИ БОИ
БУЈНИ ОБЛАЦИ
РАКА ДА СУМ СВИЛ
СЕКОГАШ МАЛЕН
СТОЛЧЕН БЕЗ СИЛА
ЗА НАЈБЛАГ ДОПИР
НА ТВОИТЕ РАМЕЊА
ГРИВА ОД КОСИ
ПЛАТНА ОД СЕДЕФ
ГОЛИ БУТИНИ
НИКОГАШ НЕ СУМ ТЕ ГОНЕЛ
ПО УБАВИ ПРЕДЕЛИ

ДОБРА НОЌ СЕМИОТИЧАРИ

ЗНАМ ДЕКА Е ПРОСТА
ПОЛНА СО ГАФОВИ
ИЗЛИТЕНИ ФРАЗИ
НЕПОДВРАТЕНИ ФУСТАНИ
КОЛКУПАТИ ПОТКЛЕКНАЛА
НО СЕПАК Е МОЈА
И СИЛНО ЈА ЉУБАМ
КАКО ЖЕНА
ШТО ЧУДЕСНО СЕ ПОДАВА
НА БЕЛИ ПОСТЕЛИ
КАКО МАЈКА НА ДЕЦА
ЛИЧНИ НА НЕА
КАКО ОБЛИК
ШТО СЕ ДВИЖИ И МЕНУВА
КАКО ЗНАК
ШТО ВЕРНО МЕ СЛЕДИ
И МЕ ОПРАВДУВА
ДОБРА НОЌ СЕМИОТИЧАРИ

СЛАБОСТ

НЕ ЗНАМ ЗА ДРУГИТЕ
АМА ЗА МЕНЕ
ФРОЈД БЕШЕ ВО ПРАВО
ОНА ШТО НЕ СУМ ГО ИМАЛ
ВО ЖИВОТОТ
ГЛЕДАЈЌИ ГО САМО
ОД СПРОТИВА
СУМ ГО ПРЕФРЛАЛ
ВО ПОЕЗИЈАТА
КАКО ВЕДРО СО ВОДА
ДА ЈА НАПОЈАМ
ОНА ШТО НЕ СУМ ГО МОЖЕЛ
СО ТЕЛОТО
АБЕЈЌИ ГО САМО
СУМ ГО ЧИНЕЛ
СО ЗБОРОТ
СО ЕДНА ЦЕЛ
ДА ЈА ДОЛОВАМ УБАВИНАТА
НО СЕПАК
ФРОЈД БЕШЕ ВО ПРАВО
СО СЛАБОСТА СВОЈА
СУМ КЛЕПАЛ ПЕСНИ
НЕБАРЕ ГРАДБИ
НА СТАРИТЕ МАЈСТОРИ
ШТО СО МИЛОСТ БОЖЈА
СУМ ГИ СОЗДАВАЛ

ПОИСТОВЕТУВАЊЕ

ДОЛГО СУМ ЈА ЗАДРЖАЛ
ПРИРОДАТА ВО СЕБЕ
ШТОМ ГИ ГУБАМ ПРИЈАТЕЛИТЕ
ОНАА МОЈА СЛОБОДОУМНА И БУЈНА
СО ПРЕДЗНАК НА ВИТМАНА
ДОЛГО СУМ ЈА НЕГУВАЛ
ПЛАШЕЈЌИ СЕ ОД ГНЕВОТ
И ОД НЕЈЗИНАТА ОДМАЗДА
ШТО СО ДВОЈНИ КЛЕТВИ
СЕКОМУ ЈА ФРЛА
СЛИЧЕН НА НЕА

СИОТ ЖИВОТ ТИ БИЛ

СИОТ ЖИВОТ ТИ БИЛ
ФРЛАЊЕ НА ОТПАДОЦИ
ГО ЛИСТАМ ДНЕВНИОТ ПЕЧАТ
И ОНА НАЈВРЕДНОТО
ОНА НАЈУБАВОТО
ГО ОСТАВАМ ЗА КРАЈ
КОГА ПРЕМОРЕН ОД ЧИТАЊЕ
ГО ОТКИНУВАМ ЗА ПОДОЦНА
ФРЛАЈЌИ ГО ОСТАНАТОТО
И СО ДЕНОВИ ТАКА
СОБИРАМ БИСЕРИ
ОД МУДРИ ГЛАВИ
ЗА ИДНИ НАСЛАДИ
ПОЛНЕЈЌИ ГИ САМО
ГРАДСКИТЕ КОНТЕЈНЕРИ
СО НОВИНСКИ ОТПАДОЦИ

ЗАГЛЕДАНИ ВО ЖЕНИТЕ

ЗАГЛЕДАНИ ВО ЖЕНИТЕ
КОГА ЛЕГНУВААТ
ГОЛИ НА ПЛАТНА
ОД СЕДЕФ И ПУРПУРИ
ЗАГЛЕДАНИ НИЗ МАГЛИ
ВО ПРИВИД ОД ДВИЖЕЊА
НА ГРАД КОЛКОВИ И РАМЕЊА
БЕЛ ТРЕПЕТ ЗА ОЧИ
ОСТРИ БОДЕЖИ
ЗАГЛЕДАНИ ВО ЖЕНИТЕ
КОГА СПИЈАТ
СО РАСПОСЛАНИ КОСИ
ГОЛИ НОЗЕ И БУТИНИ
ДОЛГ ПРЕВЕЗ ОД МРЕЖИ
СИЛНИ ОГНОВИ
ЗАГЛЕДАНИ ВО СМРТТА

МРТВИ

ВО ОДНОС НА МРТВИТЕ
НИЕ СМЕ МАЛЦИНСТВО
ТЕШКО ДА СЕ ИЗБОРИМЕ
ЗА СВОИТЕ ПРАВА
И КОЛКУ ДА СМЕ БОРБЕНИ
ТИШИНАТА И МОЛКОТ
ЕДЕН ДЕН ЌЕ НЕ ПРЕКРИЈАТ
НО МУДРИ СЕ ОНИЕ
ШТО ВО ПРЕДВОРЈЕТО НА СМРТТА
ПОЛНИ СО РАЗМИСЛИ
ШЕТАЈЌИ СИ ТВОРАТ
НАСПРОТИ ДРУГИ
ЗА ДА ГО ЗАБАВАТ ВРЕМЕТО
СКОКААТ И ВРЕВАТ
ЗА СИТНИ ПРАВДИНИ
НАСПРОТИ ТРЕТИ
АЛЧНИ И БЕДНИ
ШТО ПРЕМРЕНИ ОД СТРАВ
ПОСТОЈАНО СЕ ПРИКЛОНУВААТ
КОН ЗЕМНИ БОГОВИ
НАСПРОТИ ХРАБРИ
ШТО СО СМРТТА
ОД КОЛЕПКА СЕ ДРУЖАТ
СОЗДАВАЈЌИ ДЕЛА
ШТО ЌЕ ОСТАНАТ
КАКО НЕМИ СВЕДОЦИ
НАСПРОТИ МЕНЕ
И ОНИЕ ИДНИ
ШТО ЗА НИВ ЌЕ ПЕАТ

БЕГСТВО ОД СМРТТА

САМО КОЛКУ
ДА НИ ГО ОДБЕГНАТ
ВНИМАНИЕТО ОД СМРТТА
СИТЕ ОВИЕ СЛУЧУВАЊА
ШТО СЕКОЈ ОД НАС
СИ ГИ СОЗДАВА
ОДЛОЖУВАЈЌИ ГО ВРЕМЕНО
НЕЈЗИНОТО ДОАЃАЊЕ

СМРТТА

ДА И СЕ ИЗРАДУВАШ
НА СМРТТА
ДИВО ЖИВОТНО
ШТО СО ЗАПЕНЕТА ЧЕЛУСТ
ТЕ БРКА БЕЗДНА
ОСЛОБОДУВАЌИ ТЕ ОД СТРАВОТ
ШТО ГО НОСИШ ОД ИСКОНИ
СТРАШНА СЛИКА
ПРЕД СТРАШНА СЛИКА
ЕДНАТА ЗАМИСЛЕНА
ПРЕД ДРУГАТА СТВАРНА
ШТО СЕ РАСПАЌА
ДА И СЕ ИЗНАСМЕЕШ
НА СМРТТА
ШТО ДОЛГО СИ ЈА ГОНЕЛ
ВО ТЕМНИ ПРЕДВОРЈА

АТЕНТАТ

ГИ ПРИМАШ ШРАПНЕЛИТЕ
КАКО ДИВО ЖИВОТНО
УДИРААТ ВО ЧЕРЕПОТ
ПИПКИ КЛАВИСКИ
ПОЛНЕЈЌИ ТИ ЈА ЧЕЛУСТА
УТРОБАТА
ДОДЕКА КРВАРИШ ВО ПРЕГРАТКИ
НЕБАРЕ МЛАДА НЕВЕСТА
ШТОТУКУ ВЕНЧАНА
СО СМРТТА
ПРАШУВАЈЌИ СЕ ВЧУДОВИДЕН
ОД КАДЕ ЛОВЦИ
СРЕДЕ ОАЗА
МРТВА ПРИРОДА
ВО КОЈА БЕЗМАЛУ УМИРАШ
СО ТАПАНСКИ УДАР
НА ТЕШКОТО
ПЛАЧЕ ЛИ НЕКОЈ
ИЛИ ПАК СИЛНО
СЕ ЗАСМЕАЛ

МРТВИ МАЧКИ

МРТВИ МАЧКИ
КАКО МРТВИ ВОЈНИЦИ
ГНИЈАТ В ЗОРИ
ПО БОЈНИТЕ ПОЛИЊА
НА ВЛАЖНИТЕ УЛИЦИ
МРТВИ МАЧКИ
КАКО МРТВИ КОШУТИ
ЗАСТРЕЛАНИ
ОД ВОДЕНИ СТРЕЛИ
НА ТЕШКИ ОБЛАЦИ
МРТВИ МАЧКИ
КАКО МРТВИ ДЕЦА
НЕРОДЕНИ
МРТВИ МРТВИ МРТВИ
МРТВИ ОЧИ ЗАГЛЕДАНИ
ВО МРТВИ ПРЕДЕЛИ

XXX

ШТО Е БРАНОТ
ВО ОДНОС НА НЕМИРОТ
НИШТО
САМО ВОДА РАЗИГРАНА
А СМРТТА
ШТО Е СМРТТА

ПИЈАМ ВОДА ОД ИЗВОРОТ

ПИЈАМ ВОДА ОД ИЗВОРОТ
И СЕ ТАКА
ВО СОНЦЕТО ГЛЕДАМ
НЕ ВЕЛАМ
ПИЈАМ ВОДА ОД ИЗВОРОТ
И СЕ ТАКА
ВО СОНЦЕТО ГЛЕДАМ
САМО ПИЈАМ ВОДА ОД ИЗВОРОТ
И СЕ ТАКА
ВО СОНЦЕТО ГЛЕДАМ

ШТО НЕ ГО ДОПРАШАВ СРЦЕТО

ШТО НЕ ГО ДОПРАШАВ СРЦЕТО

ДО КРАЈ

ПРЕД ДРУГИ ДА КЛЕЧАМ

КАМЕЊА НА КУП

МОГИЛО МОЈА

БЕЛА И ЛЕДНА

СРЦЕВИНО